

ශ්‍රී ලංකා රජරට විශ්වවිද්‍යාලය - 2010



1. මූල්‍ය ප්‍රකාශන



1.1 මතය



මාගේ පරීක්ෂණයෙන් පෙනී යන අන්දමට සහ මට සපයන ලද උපරිම තොරතුරු සහ පැහැදිලි කිරීම් අනුව ශ්‍රී ලංකා රජරට විශ්වවිද්‍යාලය 2010 දෙසැම්බර් 31 දිනෙන් අවසන් වර්ෂය සඳහා නිසි ගිණුම් වාර්තා පවත්වා ඇති බවත්, මෙම වාර්තාවේ 1.2 ඡේදයේ දක්වා ඇති කරුණු වලින් මූල්‍ය ප්‍රකාශන වලට වන බලපෑම හැර 2010 දෙසැම්බර් 31 දිනට ශ්‍රී ලංකා රජරට විශ්වවිද්‍යාලයේ ක්‍රියාකාරීත්වය පිළිබඳ තත්ත්වය සහ එදිනෙන් අවසන් වර්ෂය සඳහා එහි මෙහෙයුම් කටයුතු වල මූල්‍ය ප්‍රතිඵල හා මුදල් ප්‍රවාහ සත්‍ය හා සාධාරණ ලෙස දැක්වෙන අයුරින් පොදුවේ පිළිගත් ගිණුම්කරණ මූලධර්ම වලට අනුකූලව මූල්‍ය ප්‍රකාශන පිළියෙල කර ඇති බවත් මා දරන්නා වූ මතය වේ.

1.2 මූල්‍ය ප්‍රකාශන පිළිබඳ අදහස් දැක්වීම.



1.2.1 ගිණුම්කරණ ප්‍රමිත



සම්පූර්ණයෙන් ක්ෂය කර තිබුණු නමුත්, තවදුරටත් ප්‍රයෝජනයට ගනු ලබන පිරිවැය රු.167,142,573 ක් වූ ස්ථාවර වත්කම් වර්ග 15 ක් ශ්‍රී ලංකා ගිණුම්කරණ ප්‍රමිත අංක 18 ට අනුව ප්‍රත්‍යාගණනය කර ගිණුම්ගත කිරීමට කටයුතු කර නොතිබුණි.

1.2.2 ගිණුම්කරණ අඩුපාඩු



පහත සඳහන් අඩුපාඩු නිරීක්ෂණය විය.

(අ) අත්හැරීම්



විශ්වවිද්‍යාලය ආරම්භ කරන අවස්ථාවේ විශ්වවිද්‍යාලය පවත්වාගෙන යාම සඳහා ලබා දී තිබුණු ප්‍රධාන පරිපාලන ගොඩනැගිල්ලේ නඩත්තු අංශ ගොඩනැගිල්ල, නිල නිවාස 33 ක් සහ එහි ඉඩම සමාලෝචිත වර්ෂයේදීද පවරාගෙන නොතිබීම හේතුවෙන් ඒවායේ වටිනාකම වර්ෂ 11 ක කාලයක සිට මූල්‍ය ප්‍රකාශනවලට ඇතුළත් වී නොතිබුණි.

(ආ) අඩුවෙන් හා වැඩියෙන් දැක්වීම්.

අනුරාධපුර රෝහලට අයත් ඉඩමක් රජරට විශ්වවිද්‍යාලයට පවරා ගැනීම වෙනුවෙන් ගෙවීමට ඇති වටිනාකම වන රු.10,000,000 ක මුදල වත්කම් ගිණුමට හර කර ණය හිමි ගිණුමට බැර කළ යුතු වුවද, එය අතරැදවුම් තැන්පත් ගිණුමට බැරකිරීම මත එම ගිණුම රු.10,000,000 ක් වැඩියෙන් දැක්වුණි.

1.2.3 නොසැසඳූ පාලන ගිණුම්

පහත සඳහන් නිරීක්ෂණයන් කරනු ලැබේ.

(අ) 2010 දෙසැම්බර් 31 දින මූල්‍ය ප්‍රකාශන අනුව ප්‍රභවයේදී රඳවාගත් බද්ද (WHT) රු.918,960 ක වටිනාකමක් වූ අතර, ලෙජරය හා උපලේඛන අනුව රු.870,019 ක් වූයෙන් රු.48,941 ක වෙනසක් නිරීක්ෂණය විය.

(ආ) මහපොළ භාරකාර අරමුදල වෙත ආපසු ගෙවිය යුතු මුදල රු.2,397,534 ක් ලෙස ලෙජර් ගිණුමේ දැක්වුවද, අදාළ උපලේඛන අනුව එම මුදල රු.2,450,823 ක් වූයෙන් රු.53,290 ක වෙනසක් නිරීක්ෂණය විය.

1.2.4 ලැබිය යුතු ගිණුම්

පහත සඳහන් කරුණු අනාවරණය විය.

(අ) විශ්‍රාම ගිය, සේවය අතහැර ගිය හා ස්ථාන මාරු ලැබූ සේවකයන් 35 දෙනෙකුගෙන් විවිධ ණය අත්තිකාරම් යටතේ අයවිය යුතු එකතුව රු.668,154 ක් වූ ණය ශේෂයක් වසර 01 ක හා 03 කට අධික කාලයක සිට අය නොවී පැවතුණි.

(ආ) එකතුව රු.84,868,569 ක් වූ විවිධ ණය හිමියන්ගේ ශේෂ සනාථ කිරීම් සහ වයස් විශ්ලේෂණ විගණනය සඳහා ඉදිරිපත් කර නොතිබුණි.

(ඇ) සමාලෝචිත වර්ෂයේ ජනවාරි සිට දෙසැම්බර් දක්වා කාලය තුළදී කළමනාකරණ පශ්චාත් උපාධි ඩිප්ලෝමා පාඨමාලාවේ (PGDM) විවිධ කාර්යයන් සඳහා අවස්ථා 25 කදී රු.8,000 ක සිට රු.100,000 දක්වා වටිනාකම්වලින් යුතුව ලබා දී තිබුණු එකතුව රු.1,304,300 ක් වූ අත්තිකාරම් ගිණුම් වර්ෂය අවසාන වන විටත් පියවා නොතිබුණි.

(ඈ) පුද්ගලයන් 04 දෙනෙකුට අවස්ථා 04 කදී පර්යේෂණ අත්තිකාරම් ලෙස ලබා දී තිබුණු එකතුව රු.305,000 ක් වූ මුදලක් මාස 13 සිට 25 අතර කාලයක් ඉක්මවා තිබුණද පියවා නොතිබුණි.

1.2.5 විගණනය සඳහා සාක්ෂි නොවීම.

ස්ථාවර වත්කම් ලේඛනය, විස්තරාත්මක උපලේඛන සහ සමීක්ෂණ මණ්ඩල වාර්තා ආදී විගණන සාක්ෂි ඉදිරිපත් නොකිරීම හේතුවෙන් එකතුව රු.1,512,654,773 ක් වූ ස්ථාවර වත්කම් ද, විස්තරාත්මක උපලේඛන ඉදිරිපත් නොවීම නිසා කළමනාකරණ පශ්චාත් උපාධි ඩිප්ලෝමා පාඨමාලාවේ (PGDM) අත්තිකාරම් රු.1,424,300 හර ඡේෂයද, විස්තරාත්මක උපලේඛන සහ අදාළ ජ'නල් සටහන් ඉදිරිපත් නොකිරීම නිසා එම පාඨමාලාවේම 23701 ලෙපර් ගිණුමට අදාළව රු.308,029 ක බැර ඡේෂයක්ද විගණනයේදී සතුටුදායක ලෙස සන්නිරීක්ෂණය කිරීමට නොහැකි විය.

1.2.6 නීති, රීති, රෙගුලාසි හා කළමනාකරණ තීරණ වලට අනුකූල නොවීම.

පහත සඳහන් අනුකූල නොවීම් නිරීක්ෂණය විය.

නීති, රීති හා රෙගුලාසි යනාදියට යොමුව	අනුකූල නොවීම
(අ) විශ්වවිද්‍යාල ප්‍රතිපාදන කොමිෂන් සභාව සහ උසස් අධ්‍යාපන ආයතන සඳහා ක්‍රියාත්මක ආයතන සංග්‍රහයේ XXIV පරිච්ඡේදයේ 2.1 සිට 2.1.4 දක්වා උප වගන්ති	2010 වර්ෂයේ විශ්වවිද්‍යාලයේ පැවති ස්ථාවර වත්කම් සමීක්ෂණය කර සමීක්ෂණ මණ්ඩල වාර්තා විගණනයට ඉදිරිපත් කර නොතිබුණි.
(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහය	
(i) XIX පරිච්ඡේදයේ 5 වගන්තිය	සමාලෝචිත වර්ෂයේ දී රු.510,000 ක් ගෙවා බද්දට ගෙන තිබුණු නිවාස දෙකක පදිංචි වී සිටි නිලධාරීන්ගෙන් ආයතන සංග්‍රහයේ විධිවිධාන පරිදි නිවාස කුලී අයකරගෙන නොතිබුණි.
(ii) XIX පරිච්ඡේදයේ 5.8 වගන්තිය	I. නිල නිවාසවල පදිංචි නිලධාරීන් පෞද්ගලික ජල හා විදුලි පරිහරණය වෙනුවෙන් ජල හා විදුලි ගාස්තු ගෙවිය යුතු වුවද, රජරට විශ්වවිද්‍යාලයේ නිලධාරීන් පදිංචි නිවාස දෙකක ජල පරිහරණය වෙනුවෙන් පිලිවෙලින් රු.18,698 ක් සහ රු.5,590 ක් ද විදුලි ගාස්තු වශයෙන් පිලිවෙලින් රු.32,124 ක් සහ රු.14,022 ක් ද සමාලෝචිත වර්ෂයේදී විශ්වවිද්‍යාල අරමුදලින් දරා තිබුණි.

II. රජරට විශ්වවිද්‍යාලයේ රඹුටු හා මිනින්තලේ පර්ශ්වයේ පිහිටි පවුල් ඒකක නිවාස 55 ක සත්‍ය ජල බිල් ගාස්තුව රු.869,128 ක් වුවද, ඒ සඳහා පදිංචි සේවකයින්ගෙන් රු.65,520 ක මුදලක් පමණක් අයකර තිබීම හේතුවෙන් පෞද්ගලික පරිහරණය සඳහා යොදාගත් ජල ගාස්තු සඳහා සමාලෝචිත වර්ෂයේදී රු.803,608 ක අමතර මුදලක් විශ්වවිද්‍යාල අරමුදලින් දරා තිබුණි.

(ඇ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

(i) මු.රෙ 395 (අ)

එක් එක් මාසය අවසානයේදී තම ගනුදෙනු තත්ත්වය සම්බන්ධයෙන් ඊළඟ මාසයේ 15 වැනි දිනට පෙර බැංකු සැසඳුම් ප්‍රකාශයක් පිළියෙළ කළ යුතු වුවද, සමාලෝචිත වර්ෂයට අදාළව බැංකු ගිණුම් 03 ක සැසඳුම් ප්‍රකාශ 16 ක් පිළියෙළ කර නොතිබුණි.

(ii) මු.රෙ 880

වවුචර් පත් සහතික කරන, වෙක්පත් අත්සන් කරන නිලධාරීන් ඇප ආඥා පනතට අනුව ඇප තැබිය යුතු වුවත්, එසේ සිදු කර නොතිබුණි.

(ඇ) 2002 අප්‍රේල් 16 දින හා අංක 147/2002 දරන රාජ්‍ය ගිණුම් චක්‍රලේඛයේ 1 ඡේදය

1996 වර්ෂයේ සිට 2010 දෙසැම්බර් 31 දක්වා වූ කාලපරිච්ඡේදයේ දී මසකට රු.38 සිට රු.450 දක්වා කුලී ප්‍රමාණයක් අයකර තිබුණු විශ්වවිද්‍යාලය සතු පවුල් ඒකක නිවාස 19 ක හා තනි ඒකක නිවාස 55 ක නිවාස කුලී නැවත තක්සේරු කර අයකිරීමට කටයුතු කර නොතිබුණි.

(ඉ) 2009 අප්‍රේල් 16 දිනැති අංක 9/2009 හා 2009 ජූනි 17 දිනැති 9/2009 (1) දරන රාජ්‍ය පරිපාලන චක්‍රලේඛ

පැමිණීම හා පිටවීම සටහන් කිරීම සඳහා ඇහිලි සලකුණු සටහන් යන්ත්‍ර භාවිතා කළ යුතු වුවද, රජරට විශ්වවිද්‍යාලයේ මේ සම්බන්ධයෙන් අවශ්‍ය කටයුතු සම්පාදනය කර නොතිබුණි.

1.2.7 ප්‍රමාණවත් අධිකාර බලයකින් තහවුරු නොවූ ගනු දෙනු

පහත සඳහන් නිරීක්ෂණයන් කරනු ලැබේ.

- (අ) භාණ්ඩාගාර අයවැය අධ්‍යක්ෂ ජනරාල්ගේ අංක බීබී/අයි/එන්එස්/ඩීඑල්ඊ/එස්/ඒ 078 හා 2003 ජූලි 18 දිනැති ලිපියෙන් විශ්වවිද්‍යාල සේවක අර්ථසාධක අරමුදලට හා සේවක භාරකාර අරමුදලට දායක මුදල් ගණනය කිරීමේ දී අධ්‍යයන දීමනාව හා මාසික හිලට් දීමනාව ඇතුළත් නොවන බව දන්වා තිබුණු නමුත්, අදාළ දීමනා සැලකිල්ලට ගැනීමේ හේතුවෙන් 1998 වර්ෂයේ සිට 2009 වර්ෂය දක්වා වූ කාල පරිච්ඡේදය සඳහා රු.11,477,553 ක මුදලක්ද, සමාලෝචිත වර්ෂයේ දී රු.1,174,591 ක මුදලක්ද විධිමත් අධිකාර බලයක් නොමැතිව අර්ථසාධක අරමුදලේ හා සේවක භාරකාර අරමුදලේ දායක මුදල් ගෙවීම සඳහා වැය කර තිබුණි.
- (ආ) භාෂා ප්‍රවීණතාවය සඳහා රජයේ නිලධාරීන්ට ගෙවනු ලබන දීමනාව රාජ්‍ය සංස්ථා හා ව්‍යවස්ථාපිත මණ්ඩලවලට දීමකර නොමැති බව රාජ්‍ය ව්‍යාපාර අධ්‍යක්ෂ ජනරාල්ගේ අංක පීපී/01/174/11(බී) හා 1998 මාර්තු 06 දිනැති ලිපියෙන් විශ්ව විද්‍යාල ප්‍රතිපාදන කොමිෂන් සභාව වෙත දන්වා තිබුණු නමුත්, 1999 වර්ෂයේ සිට 2009 දෙසැම්බර් 31 දක්වා වූ කාල පරිච්ඡේදය සඳහා එකතුව රු.3,520,447 ක මුදලක් ද, සමාලෝචිත වර්ෂයේ දී රු.298,821 ක මුදලක්ද භාෂා ප්‍රවීණතා දීමනා ලෙස ගෙවා තිබුණි.
- (ඇ) නේවාසිකාගාර සඳහා මිනිත්තලේ විශ්වවිද්‍යාල භූමියේ පිහිටි පොලිස් නිවාස පවරා ගැනීම වෙනුවෙන් භාණ්ඩාගාරය විසින් 2006 වර්ෂයේදී රුපියල් මිලියන 18 ක මුදලක් ලබා දී තිබුණු නමුත්, එම පවරා ගැනීම 2010 දෙසැම්බර් 31 වන විටත් සිදු වී නොතිබුණි. ලංකා බැංකුවේ තැන්පත් කර තිබුණු මෙම රුපියල් මිලියන 18 ක් සහ ඒ සඳහා ලැබී තිබුණු පොලිය වන රු.8,423,653 ක මුදල 2010 මාර්තු 02 දින භාණ්ඩාගාර අනුමැතියකින් තොරව විශ්වවිද්‍යාලය විසින් ආපසු ලබා ගෙන අරමුණින් බැහැරව විශ්වවිද්‍යාලයේ වෙනත් වියදම් සඳහා යොදවා තිබුණි. 2010 දෙසැම්බර් 31 දින පොලිය හැර මිලියන 18 ක මුදල පමණක් නැවතත් ලංකා බැංකුවේ තැන්පත් කර තිබුණි.

2. මූල්‍ය හා මෙහෙයුම් සමාලෝචනය

2.1 මූල්‍ය සමාලෝචනය

2.1.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, 2010 දෙසැම්බර් 31 දිනෙන් අවසන් වර්ෂය තුළ විශ්වවිද්‍යාලයේ මෙහෙයුම් කටයුතු වලින් රු.173,100,494 ක ඌනතාවයක් වූ අතර, ඊට අනුරූපව ඉකුත් වර්ෂයේ ඌනතාවය රු.117,596,632 ක් වූයෙන් සමාලෝචිත වර්ෂයෙහි මූල්‍ය ප්‍රතිඵලයෙහි රු.55,503,862 ක පිරිහීමක් නිරීක්ෂණය විය.

2.1.2 විග්‍රහාත්මක මූල්‍ය සමාලෝචනය.

සමාලෝචිත වර්ෂයේ පුනරාවර්තන වියදම් සඳහා විශ්වවිද්‍යාල ප්‍රතිපාදන කොමිෂන් සභාවෙන් ලැබී තිබුණු මුදලින් වියදම් දැරීමෙන් පසුව ඌනතාවය රු.80,503,790 ක් වූ අතර, ඊට අනුරූපව ඉකුත් වර්ෂයේ ඌනතාවය රු.42,293,305 ක් විය. තවද සමාලෝචිත වර්ෂයේ ආදායමට එරෙහිව ලියා හරින ලද රු.99,084,694 ක් වූ ස්ථාවර වත්කම් ක්ෂය සඳහා ප්‍රතිපාදනය හා රු.3,685,440 ක් වූ පාරිභෝගික ගෙවීම් සඳහා ප්‍රතිපාදනය සැලකිල්ලට ගත් කල මෙම ඌනතාවය රු.183,273,924 ක් දක්වා වැඩිවන අතර එයට අනුරූපව ඉකුත් වර්ෂයේ ස්ථාවර වත්කම් සඳහා ක්ෂය ප්‍රතිපාදන රු.86,141,682 ක්ද, පාරිභෝගික ගෙවීම් සඳහා ප්‍රතිපාදනය රු.2,641,143 ක්ද සැලකිල්ලට ගැනීමේදී ඌනතාවය රු.131,076,129 දක්වා වැඩිවී තිබුණි. එහෙත් මෙම ඉහත තත්ත්වයන් මූල්‍ය ප්‍රකාශන වලින් හෙලිදරව් වී නොතිබුණි. පුනරාවර්තන වියදම් සඳහා විශ්වවිද්‍යාල කොමිෂන් සභාවෙන් ලැබී තිබුණු මුදලට අමතරව විශ්වවිද්‍යාලයේ වෙනත් ආදායම් සැලකිල්ලට ගත්කල මූල්‍ය ප්‍රකාශන වලින් දක්වා තිබුණු සමාලෝචිත වර්ෂයේ සහ ඉකුත් වර්ෂයේ ඌනතාවයන් පිලිවෙලින් රු.173,100,494 ක් සහ රු.117,596,632 ක් විය.

2.1.3 මතභේදයට තුඩුදෙන ගනුදෙනු

සමාලෝචිත වර්ෂයේදී විශ්වවිද්‍යාලය විසින් කිසිදු නීතිමය අයිතියක් නොමැති මාතලේ රෝහලේ විවේකාගාරයක් සහ වැසිකිළි පද්ධතියක් ඉදිකිරීමේ ව්‍යාපෘතිය සඳහා රු.1,350,981 ක් වැය කර එය පුනරාවර්ථන වියදමක් සේ සළකා ආදායමට එරෙහිව කපා හැර තිබුණි.

2.2 මෙහෙයුම් සමාලෝචනය

2.2.1 කාර්ය සාධනය.

සමාලෝචිත වර්ෂයේදී විශ්ව විද්‍යාලයේ අධ්‍යයන කාර්ය සාධනය පහත සඳහන් පරිදි වේ.

(අ) 2010 වර්ෂයේදී පැවැත්වූ අවසන් වසර විභාගය හා උපාධිය සමත්වීම පිළිබඳ විස්තර පහත දැක්වේ.

විස්තරය	කෘෂිකර්ම පීඨය	කළමනාකරණ පීඨය	ව්‍යවහාරික විද්‍යා පීඨය	සමාජ විද්‍යා හා මානව ශාස්ත්‍ර පීඨය
සමාලෝචිත වර්ෂයේදී අවසන් වසර විභාගයට පෙනී සිටි ශිෂ්‍ය සංඛ්‍යාව	52	156	88	208
විභාගය සමත් ශිෂ්‍ය සංඛ්‍යාව	39	136	65	ප්‍රතිඵල නී
විභාගය අසමත් ශිෂ්‍ය සංඛ්‍යාව	13	20	12	කු
			11*	න්
විභාගයට පෙනී සිටි ශිෂ්‍ය සංඛ්‍යාවෙන් උපාධිය අසමත් වූ ශිෂ්‍ය සංඛ්‍යාවේ ප්‍රතිශතය	25%	13%	14%	ක ර නොමැත

* ව්‍යවහාරික විද්‍යාපීඨයේ විභාගය අසමත් ශිෂ්‍ය සංඛ්‍යාවෙන් එකොළොස් දෙනෙක් විශේෂ පාඨමාලාවක් සඳහා තෝරාගෙන තිබුණි.

සමාජ විද්‍යා හා මානව ශාස්ත්‍ර පීඨයේ අවසන් වසර විභාගය 2010 සැප්තැම්බර් 18 දින සිට 2010 නොවැම්බර් 12 දින දක්වා පවත්වා තිබුණු අතර, විගණන වාර්තාවේ දිනය වන විටද ප්‍රතිඵල නිකුත් කර නොතිබුණි.

(ආ) සමාලෝචිත වර්ෂය හා ඉකුත් වර්ෂ 04 ක කාලපරිච්ඡේදය තුළ විශ්වවිද්‍යාලයේ ඇති පීඨ 05 සඳහා බඳවා ගනු ලැබූ ශිෂ්‍ය සංඛ්‍යාව හා උපාධි ලබා පිටවූ ශිෂ්‍ය සංඛ්‍යාව පහත දැක්වේ.

පීඨයේ නම	බඳවා ගනු ලැබූ ශිෂ්‍ය සංඛ්‍යාව					උපාධි ලබා පිටවූ ශිෂ්‍ය සංඛ්‍යාව				
	2006	2007	2008	2009	2010	2006	2007	2008	2009	2010
වෛද්‍ය පීඨය	171	180	181	184	180	-	-	-	-	-
කෘෂිකර්ම පීඨය	74	113	107	108	95	12	28	54	91	55
ව්‍යවහාරික විද්‍යා පීඨය	95	160	216	173	196	40	91	89	92	69
සමාජ විද්‍යා හා මානව ශාස්ත්‍ර පීඨය	156	225	275	337	330	119	192	154	114	181
කළමනාකරණ පීඨය	220	211	279	307	276	88	21	162	201	163
එකතුව	716	889	1058	1109	1077	259	332	459	498	468

2006 වර්ෂයේදී ආරම්භ කරන ලද වෛද්‍ය පීඨයේ සිසුන් උපාධි ලබා පිටවීම 2011 දී සිදුවේ. අනෙකුත් පීඨවල එක් එක් වර්ෂයේ බඳවාගත් ශිෂ්‍ය සංඛ්‍යාවෙන් සාමාන්‍ය සහ විශේෂ උපාධි ලබා පිටවීම පිළිබඳව පැහැදිලිව දත්ත ලබා ගැනීමට හැකිවන ලෙස එක් එක් පීඨවල සහ විභාග හා අධ්‍යයන අංශයේ තොරතුරු නොවීය.

(අ) ඒක ශිෂ්‍ය පිරිවැය

විශ්වවිද්‍යාලයේ එක් එක් පීඨයේ මුළු පිරිවැය හා ඒක ශිෂ්‍ය පිරිවැය පහත දැක්වේ.

	කෘෂිකර්ම පීඨය	ව්‍යවහාරික විද්‍යා පීඨය	සමාජ විද්‍යා හා මානව ශාස්ත්‍ර පීඨය	කළමනාකරණ පීඨය	වෛද්‍ය හා සමාන්තර විද්‍යා පීඨය	එකතුව
	-----	-----	-----	-----	-----	-----
මුළු පිරිවැය (රු. '000)	73,098	91,604	97,391	97,056	112,994	472,143
මුළු ශිෂ්‍ය සංඛ්‍යාව	497	840	1,323	1,293	896	4,849
ඒක ශිෂ්‍ය පිරිවැය (රු. '000)	147	109	74	75	126	97

(අ) 2010 වර්ෂයේ දේශන පැවැත්වීමේ ප්‍රගතිය පහත සඳහන් පරිදි විය.

පීඨය	සැලසුම්ගත දේශන පැය	පැවැත්වූ දේශන පැය	පවත්වා නොතිබුණු දේශන පැය
-----	-----	-----	-----
(i) ව්‍යවහාරික විද්‍යා පීඨය	7595	7563	32
(ii) කෘෂිකර්ම පීඨය	5246	4471	775
		* ක්ෂේත්‍ර වාරිකා සඳහා කාලය ඇතුළත් කර නොමැත	
(iii) මානව ශාස්ත්‍ර අධ්‍යයනාංශය	7020	6669	351
(iv) සමාජ විද්‍යා අධ්‍යයනාංශය	7400	7189	211
(v) වෛද්‍ය හා සමාන්තර විද්‍යා පීඨය	2064	2064	-

(vi)	කළමනාකරණ අධ්‍යාපන පීඨය	10560	10376	184
		-----	-----	-----
		39885	38332	1553
		=====	=====	=====

2010 වර්ෂය සඳහා සැලසුම්කළ දේශන පැය ගණන 39885 ක් වූ අතර, පැවැත් වූ දේශන පැය 38332 ක් වූයෙන් සැලසුම්කළ ප්‍රමාණයෙන් 4% වූ දේශන පැය 1553 ක් පවත්වා නොතිබුණි.

2.2.2 ප්‍රමාද වූ ව්‍යාපෘති

 පහත සඳහන් නිරීක්ෂණයන් කරනු ලැබේ.

- (අ) 2007 වර්ෂයේදී රු.206,000,000 ක මුදලකට ඇස්තමේන්තු පිලියෙළ කර මිළ ගණන් කැඳවා ඉදිකිරීමට යෝජනා තිබුණු සමාජ විද්‍යා මානව ශාස්ත්‍ර පීඨයේ යෝජනා ගොඩනැගිල්ල සඳහා 2007 හා 2008 වර්ෂවලදී උපදේශක දීමනා සහ පරිපාලන ගාස්තු ලෙස රු.1,213,135 ක මුදලක් ද, සමාලෝචිත වර්ෂයේදී ටෙන්ඩර් පෝරම නිකුත් කිරීමේ මුද්‍රණ ගාස්තු හා සැලසුම් ඇදීමේ ගාස්තු වශයෙන් රු.129,416 ක මුදලක්ද වැය කර තිබුණි. නමුත් වසර 03 කට වැඩි කාලයක් ගතවී ඇතත් කිසිදු ඉදිකිරීමක් කර නොතිබුණි.
- (ආ) 2008 වර්ෂයේදී වැඩ ආරම්භ කර තිබුණු ඇස්තමේන්තුගත මුදල රු.6,794,191 ක් වූ දිවා සුරැකුම් මධ්‍යස්ථානය ඉදිකිරීම් ව්‍යාපෘතියේ කාලය 2009 අප්‍රේල් 10 දක්වා දීර්ඝ කර තිබුණු අතර, එම වර්ෂයේදී රු.1,016,768 ක වියදම් දරා තිබුණි. සමාලෝචිත වර්ෂයේදී මෙම ව්‍යාපෘතියේ ඉතිරි වැඩ නිම කිරීමට කිසිදු පියවරක් ගෙන නොතිබුණි.

2.2.3 කළමනාකරණ අකාර්යක්ෂමතා

- (අ) සමාලෝචිත වර්ෂයේ මුදල් පොතට අනුව අවස්ථා 11 ක දී බැංකු ගිණුම් 03 ක සාමාන්‍ය ශේෂයන් දක්වා තිබුණි. "එක් එක් බැංකු ගිණුමේ මුදල් උනන්දුවෙන් ඇති වූ අවස්ථාවල විශ්වාසීයව අනෙකුත් බැංකු ගිණුම් වලින් මාරු කිරීමේ බලය බැංකුවට ලබා දී ඇති බව" උපකුලපතිවරයාගේ පිළිතුරින් දක්වා තිබුණි. මේ අනුව කළමනාකරණය මුදල් පාලනය පිළිබඳව තම වගකීම් නොසලකා හැර ඇති බව නිරීක්ෂණය විය.
- (ආ) 2010 වර්ෂයේ දේශන සඳහා වාහනවලින් පැමිණීම වෙනුවෙන් බාහිර කථිකාචාර්යවරුන් වෙත ගමන් වියදම් දීමනා වශයෙන් වවුචර් 31 ක් මගින් දින 89 ක් සඳහා රු.212,844 ක මුදලක් ගෙවා තිබුණු නමුත් කථිකාචාර්යවරුන් තම වාහන වලින් පැමිණීමට සනාථකර ගැනීමකින් තොරව මෙම ගෙවීම් කර තිබුණි.

2.2.4 නිෂ්ක්‍රීය හා ඌන උපයෝජිත වත්කම්

පහත සඳහන් නිරීක්ෂණයන් කරනු ලැබේ.

- (අ) සමාලෝචිත වර්ෂයේ දෙසැම්බර් 31 දින වන විට රු.127,800 ක වටිනාකමැති බැංකු ජංගම ගිණුම් 02 ක් නිෂ්ක්‍රීයව පැවතුණි.
- (ආ) පිරිවැය රු.2,107,871 ක් වූ විවිධ වත්කම් තොගයක් හා මිළ පිළිබඳ වාර්තා ගතවී නැති යතුරු ලියනයක්, පරිගණක 03 ක් හා Projectors 06 ක් අබලි තත්ත්වයට පත්ව ගබඩාවේ ගොඩ ගසා තිබුණු අතර, සමාලෝචිත වර්ෂයේදී සුදුසු පරිදි ගිණුම්වලින් ඉවත් කිරීමට පියවර ගෙන නොතිබුණි.
- (ඇ) රු.163,875 ක් වටිනාකමැති වේලා සටහන් යන්ත්‍ර 03 ක් ප්‍රයෝජනයට නොගෙන වසර 05 ට අධික කාලයක සිට නිෂ්ක්‍රීයව පවති.

2.2.5 හානි හා පාඩු

සේවක භාරකාර අරමුදල් ගෙවීමේ ප්‍රමාදයන් හේතුවෙන් රු.14,064 ක මුදලක් අධිභාර වශයෙන් සේවක භාරකාර අරමුදල් මණ්ඩලය වෙත ගෙවා තිබුණි.

2.2.6 මානව සම්පත් කළමනාකරණය

සමාලෝචිත වර්ෂයේ අධ්‍යයන කාර්ය මණ්ඩලයේ මහාචාර්ය තනතුරු 24 ක්, ජ්‍යෙෂ්ඨ කථිකාචාර්ය තනතුරු 31 ක් සහ ආධුනික කථිකාචාර්ය/කථිකාචාර්ය තනතුරු 55 ක් වශයෙන් එකතුව තනතුරු 110 ක් ද, අනධ්‍යයන කාර්ය මණ්ඩලයේ විධායක තනතුරු 07 ක්, විධායක නොවන තනතුරු 32 ක් සහ සුළු සේවක තනතුරු 16 ක් වශයෙන් එකතුව තනතුරු 55 ක් ද පුරප්පාඩුව පැවතුණි.

3. පද්ධති හා පාලන.

විගණනයේදී නිරීක්ෂණය වූ පද්ධති හා පාලන දුර්වලතා විශ්ලේෂණයේ උපකුලපතිවරයාගේ අවධානයට වරින් වර යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කළ යුතු වේ.

- (අ) ගිණුම්කරණය.
- (ආ) ගබඩා පාලනය.
- (ඇ) ස්ථාවර වත්කම් .